

1.

Вчера си појдов наминав  
низ таја гора зелена  
под тија буки високи  
по ќилим сенки широки.

Одев со глава замаен  
наведнат, мртов, зачмаен,  
одев со грутка на срце  
и каракамен на гради.

Деј гиди горо зелена!  
Деј гиди водо студена!  
Пилците пеат - ти плачеш,  
сонцето грее - ти темнеш.

Ако ги криеш коските  
на дели млади јунаци  
тука што лежат по тебе  
за тија темни дубрави -  
зошто ги таеш песните?  
Зошто по тебе дрвјата  
и на дрвјата гранките  
и на гранките лисјата  
шумолат скришно таговно?

2.

Таму горе на небото  
зора руди, земја буди,  
ден морави шири крила  
и алова точи свила,  
таму зора црвенеа -  
мое срце ми црнее.

Ископајте длабок бунар  
извадете ладна вода  
натопете лути рани  
да не горат, да не болат.

Зоро златно и румено!  
Зоро слатка посестримо!  
Ти изгреваш на далеку —  
да ли еднаш ќе изгрееш  
силно, силно, дури милно

над долови и над гори

над полиња и над реки  
над мојата татковина?

### 3.

Два брега - двата стрмнини.  
А од брег на брег танок мост.  
Под мостот вода морава -  
тече и мие ранава.

Тече од векот вековит  
и нова и с? понова,  
тече, а тука маките  
с? стари и с? постари.

Тече и влече со себе  
сичко што стои пред неа,  
а на брегови животот  
чмае у троскот зараснат!

Течи ми водо студена!  
Течи си — рони брегови!  
Течи - и нам низ срцето  
нели и крвта ни тече?

### 4.

Скотски е, скотски живот аргатски  
у темно засидан,  
до скот сме сниско попритиснати  
на овој свет убав.

Кој ни ги скрши белите крилца  
крилца на галаби бели?  
Кој ни замати извори бистри  
извори на души чисти?

И кој раздвои, и кој раздвои  
човек од човек со сид?  
И кој направи, и кој направи  
човек на човека роб!

Та човек од човек

да страда  
и тегне  
и бега  
од лулка до гроб!

**5.**

Ти да знаеш, паметуваш  
и ем да си на ум имаш -  
работник си - и работник  
ти ќе паѓаш и се дигаш.

Луњи ли ќе пусти дојдат  
сонце ли ќе јасно грејне -  
патиштата, патиштата  
пред тебе се на борбата.

Како смртта вечна што е  
така борба долго трае.  
Но од смртта е посилна  
по патиштата борбата!

**6.**

Исцедете, ограбете  
пот и труд и меса голи,  
уста пуста затворете  
да не каже оти боли.

Очи црни ископајте  
да гледајат не давајте,  
раци машки прекршете  
срце лудо наранете.

Угаснете и светлини!  
Мрак да биде - каракамен.

Има, има - в темнината  
нешто живо пак да свети:  
има болка на душата

има души наранети.  
Болка боли - болка гори  
болка тече, душа мори.  
А болката кога свети -  
тешко, тешко, тешко клети!